



2. బావికప్ప - సముద్రపుకప్ప

నేపథ్యం :

వ్యక్తులలో, సంఘంలో నెలకొల్పాల్సిన మంచి ప్రవర్తనను, విలువలను నేరుగా చెప్పకుండా సామెతలు, కథల రూపంలో చెబితే అవి మనస్సుకు బాగా హత్తుకుంటాయి. అందుకే వేలాది సామెతలు, పంచతంత్రం వంటి కథలెన్నో ప్రచారం పొందాయి. ఇప్పుడు ఈ కథ ఏమి బోధిస్తుందో చూద్దామా!

వల్లెటూరులోని ఒక బావిలో పెద్దకప్ప ఒకటి వుండేది. ఆ కప్ప అక్కడే పుట్టి పెరగడంవల్ల దానికి వేరు ప్రపంచమే తెలియదు. దానికి తెలిసిందంతా ఆ బావికి గల గోడలు మాత్రమే. ఆ కప్పకు బావియే ప్రపంచంగా ఉంది.

ఒకనాడు కుంభవృష్టిగా వర్షం పడనారంభించింది. ఎక్కడ చూచిన నీరు వరదలుగా ప్రవహించసాగింది. ఈ వరదల నుండి ఎట్లో తప్పించుకొన్న ఒక సముద్రపుకప్ప ఆ బావిలో పడింది. అప్పుడు బావికప్ప సముద్రపుకప్పను చూడడంతోనే.

బావికప్ప : “ఎవరయ్యా నువ్వు? ఎక్కణ్ణించి వస్తున్నావు? నిన్ను ఇంతకుముందు ఎప్పుడూ చూచినట్లు జ్ఞప్తిలేదే!”

సముద్రపుకప్ప : “నేను సముద్రం నుండి వస్తున్నాను. కుంభవృష్టి వల్ల కలిగిన వరదల కారణంగా ఎలాగో నేను సముద్రం నుండి బయటపడి ఈ బావికి చేరాను. ఈ వర్షం ఆగే వరకు నాకు ఇక్కడ తలదాచుకునేందుకు కొంత చోటియ్యగలవా మిత్రమా?” (అని దీనంగా ప్రార్థించింది)

బావికప్ప : అందుకేంటే! “నీకు కావలసినంత చోటిస్తాను. నాకు మాట్లాడేందుకు కూడా ఇక్కడ స్నేహితులు ఎవరూ లేరు. అందువల్ల నీవు ఇక్కడ వుంటే నాకు చాలా కాలక్షేపంగా ఉంటుంది”.

(బావికప్ప, సముద్రపుకప్ప ఇద్దరు ఇప్పుడు మంచి మిత్రులై పోయారు. ఎప్పుడూ కలిసిమెలిసి సంతోషంగా వుండేవారు. ఒకసారి భోజనం ముగిసి తర్వాత)

బావికప్ప : అది సరే! నీవు సముద్రం నుండి వస్తున్నాను అన్నావుకదా! సముద్రమంటే ఏమిటి?”

సముద్రపుకప్ప : “సముద్రమంటే ఒక పెద్ద జలరాశి. చూపుమేరకు నలువైపుల నీళ్ళే కనిపిస్తాయి.



- బావికప్ప** : (సముద్రపుకప్పను చూస్తూ తన రెండు కాళ్ళను చాచి) “నీ సముద్రం ఇంత పెద్దదా?
- సముద్రపుకప్ప** : (పెద్దగా నవ్వుతూ) “మిత్రమా! సముద్రం నీ రెండుకాళ్ళ మధ్య చోటు కంటే చాల చాల పెద్దది.
- బావికప్ప** : (తన కాళ్ళను ఇంకా పెద్దవిగా చాచి), “ఏం నీ సముద్రం ఇంత ఉంటుందా!”
- సముద్రపుకప్ప** : “నా సముద్రం ఇంతకంటే చాలా రెట్లు పెద్దది.”
- బావికప్ప** : (బావిలోని ఒక మూలనుండి ఇంకొక మూలకు దూకుతూ) “ఐతే నీవు చెప్పే సముద్రం ఇంత పెద్దదై వుంటుంది.
- సముద్రపుకప్ప** : (ఆ మాటలకు ఇంకా పెద్దగా నవ్వుతూ) “మిత్రమా! నీకు ఏమని చెప్పను! సముద్రాన్ని నీవు చూస్తేనే గాని అది ఎంత పెద్దదో నీకు తెలియదు. ఈ బావిలో దానిని పోల్చలేము.”
- బావికప్ప** : (ఆ మాటలతో ఎక్కుడలేని చెడ్డకోపం వచ్చింది బావికప్పకు) “నీవు వట్టి అబద్ధాల మాటవు! నా బావి కంటే నీ సముద్రం ఎట్లు పెద్దది అవుతుంది? నీవు తక్షణం బయటికి వెళ్ళిపో! లేకపోతే నేనేం చేస్తానో నాకే తెలియదు. జాగ్రత్త.”
- సముద్రపుకప్ప** : (తనలో) నేను తిరిగి సముద్రానికి వెళ్ళిపోవడమే మేలు. బావికప్పలోని సంకుచిత భావాన్ని మార్చలేను. నేను ఇక్కడ వుంటే అపాయం తప్పదు. (అనుకుంటూ అక్కడ నుంచి వెళ్ళి పోయింది.)

పిల్లల్లారా! మనలో కూడ చాలామంది బావికప్పవలె ఉంటున్నాము. మన వ్యక్తిగత అభిప్రాయాలు, అలవాట్లే నిజమైనవని, ఇతరుల అభిప్రాయాలు, అలవాట్లూ అంతా తప్పని వారిని ఆశ్చర్యంగాను, అసహ్యంగానూ మనం చూస్తున్నాము. మనము మన సంకుచిత అభిప్రాయాలను, అలవాట్లను మార్చుకొని సముద్రపుకప్ప వలె విశాలమైన, ఆదర్శమైన అభిప్రాయాలను, అలవరచుకోవాలి. ఇతరుల ఆదర్శాలను గౌరవించి సహనబుద్ధితో మెలగాలి! ఇప్పుడు మీరే చెప్పండి! మీరు సముద్రంకప్పుగా ఉండాలని ఆశిస్తారా? బావికప్పలాగా ఉండాలని ఆశిస్తారా?

I. వినండి-సంభాషించండి:

1. మీరు ఇతర సంఘాల వారి ఆదర్శాలను ఎలా గౌరవిస్తారో చర్చించండి.
2. సంకుచిత స్వభావాన్ని కలిగి ఉండరాదనుటలో మీ అభిప్రాయాలను చెప్పండి.
3. ఇతరుల, ఇతర సంఘాల వారి అభిప్రాయాలను, అలవాట్లను తక్కువగా అంచనా వేయరాదు” - చర్చించండి.

II. చదవండి-ఆలోచించండి-రాయండి.

పదజాలాన్ని పెంపొందించుకుందాం.

కుంభివృష్టి = ఆగకుండా కురుస్తున్న వర్షం; జలరాశి = సముద్రం, నీటి సముదాయం

III. వినండి-చర్చించండి-రాయండి.

అ. జవాబులు రాయండి.

1. బావికప్పని సముద్రపుకప్ప ఏమని ప్రార్థించింది?
2. సముద్రమంటే ఏమిటి?
3. బావికప్పకు ఎందుకు కోపం వచ్చింది?
4. బావికప్పను చూసి, సముద్రపుకప్ప ఏమని గ్రహించింది?

ఆ. ఎవరు ఎవరితో వలికిరి.

- | | |
|------------------------------------|---------------------------------|
| 1. నేను సముద్రం నుండి వస్తున్నాను. | 2. మీ సముద్రం ఇంత పెద్దదా! |
| 3. మిత్రమా! నీకు ఏమని చెప్పను. | 4. నీవు తక్షణం బయటికి వెళ్ళిపో. |

IV. స్వీయస్పందన

1. బావికప్ప స్వభావం ఎటువంటిది?
2. సముద్రపుకప్ప బావిలోనికి ఎందుకు చేరింది?
3. సంఘంలోని మనుష్యుల స్వభావం ఏవిధంగా ఉంటుంది?

V. భాషావగాహన

అ. వాక్యాంగాలు గుర్తించి రాయండి.

	కర్త	కర్మ	క్రియ
1. సముద్రపుకప్ప బావికప్పను కలిసింది.			
2. సముద్రపుకప్ప సముద్రానికి వెళ్ళి పోవాలనుకుంది.			

ఆ. కాలాలు గుర్తించండి.

1. ఈ వర్షం ఆగే వరకు నాకు కొంత చోటివ్వగలవా?	
2. నేనా సముద్రం నుండి వస్తున్నాను.	
3. సముద్రపుకప్ప సముద్రానికి వెళ్ళి పోయింది.	

ఇ. కింది వదాలు సొంతవాక్యాలలో ఉపయోగించి రాయండి.

- ప్రవహించు : _____
- నలువైపులా : _____

ఈ. కింది వదాలను కలిపి రాయండి.

- చోటు + ఇయ్యగలవా =
- పెద్దది + అయి =
- సముద్రము + అంటే =
- విశాలము + అయిన =

ఉ. విభక్తులు గుర్తించి రాయండి.

- నా బావి కంటే నీ సముద్రం ఎట్లు పెద్దది.
- బావికప్ప సముద్రపుకప్పను చూసింది.
- ఈ బావితో దానిని పోల్చలేము.

VI. సృజనాత్మకత

- సముద్రం నుండి లభించే వస్తువులను అంతర్జాలం ద్వారా సేకరించి పట్టికగా రాయండి.
- మహాసముద్రాలు ఎన్ని? వాటి గురించి సమాచారం గ్రంథాలయాల ద్వారా సేకరించి పుస్తకంలో నమోదు చేయండి.

VII. లేఖన నైపుణ్యాలు

సముద్రపుకప్ప - బావికప్ప మధ్య జరిగిన విషయాలను సంభాషణ రూపంలో రాయండి.

నేనివి నేర్చుకున్నా:

- నేర్చుకున్నది రవ్వంత- నేర్చుకోవాల్సింది కొండంత.
- సంకుచిత స్వభావం కలిగి ఉండరాదు.

